

# oufomavmevMbOg pm' kvd apmi f

ဝ ပေါလုသိလ္လာနဲ့ နှင့် တိမောသေတို့ထံမှ သက်သာလောနိတိမြို့ရှိသော အသင်းတော် (ယုံကြည်သူများအစုအဝေး) ကို နှုတ်ဆက်ပါ၏။ သင်တို့သည် ငါတို့အဖေမည်းတော် ဘုရားသခင်နှင့် သခင်ယေရှုခရစ်တော်၌ ရှိကြ၏။<sup>၂</sup> ခမည်းတော်ဘုရားသခင်နှင့် သခင်ယေရှုခရစ်တော်ထံမှ ကျေးဇူးတော်နှင့် ငြိမ်သက်ခြင်းသည် သင်တို့၌ရှိပါစေသော။

၃ ငါတို့သည် သင်တို့အတွက်ကြောင့် ဘုရားသခင်၏ကျေးဇူးတော်ကို အစဉ်မပြတ် ချီးမွမ်းကြ၏။ ငါတို့ ထိုသို့ပြုကြ၏။ အဘယ်ကြောင့်ဆိုသော် ငါတို့အတွက် ထိုသို့ပြုခြင်းသည် ဖြောင့်မတ်ပါ၏။ ထိုအရာသည် ဖြောင့်မတ်ပါ၏။ အဘယ်ကြောင့်ဆိုသော် သင်တို့၏ယုံကြည်ခြင်းသည် ပို၍ပို၍ကြီးထွားလျက်ရှိ၏။ သင်တို့တွင် အချင်းချင်းတစ်ယောက်ကို တစ်ယောက်ချစ်ကြသော မေတ္တာသည်လည်း ကြီးထွားလျက်ရှိ၏။<sup>၄</sup> ထို့ကြောင့် ငါတို့သည် သင်တို့အကြောင်းကြောင့် အခြားသောအသင်းတော်များ၌ ဝါကြားလျက်ရှိကြ၏။ သင်တို့သည် ခွန်အားနှင့် ပြည့်စုံ၍ ယုံကြည်ခြင်းရှိကြသည့်နည်းလမ်းအကြောင်းကို အခြားသောအသင်းတော်များသို့ ငါတို့သည် ဟောပြောကြ၏။ သင်တို့သည် ညှဉ်းဆဲနှိပ်စက်ခြင်းကို ခံရလျက် ဒုက္ခဆင်းရဲခြင်းများစွာတို့ကို ခံစားနေရကြ၏။ သို့သော်လည်း သင်တို့သည် ခွန်အားရှိခြင်းနှင့် ယုံကြည်ခြင်းတို့တွင် ဆက်လက်ခိုင်ခံ့ခြင်းရှိကြ၏။

## ဘုရားသခင်၏တရားစီရင်တော်မူခြင်း အကြောင်း ပေါလုဟောပြောခြင်း

၅ ဘုရားသခင်သည် သူ၏တရားစီရင်တော်မူခြင်း၌ ဖြောင့်မတ်တော်မူသည်ကို ထိုအရာသည် သက်သေဖြစ်၏။ ဘုရားသခင်သည် သင့်ကို သူ၏ နိုင်ငံတော်နှင့် ထိုက်တန်စေရန်အလိုရှိတော်မူ၏။ သင်တို့၏ ဒုက္ခဆင်းရဲခံခြင်းသည် ထိုနိုင်ငံတော်အတွက်ဖြစ်၏။<sup>၆</sup> အဘယ်အရာသည် ဖြောင့်မတ်သည်ကို ဘုရားသခင် ပြုတော်မူလိမ့်မည်။ သင်တို့ကို ညှဉ်းပမ်းနှိပ်စက်သောသူတို့ကို သူသည် ညှဉ်းပမ်းနှိပ်စက်တော်မူလိမ့်မည်။<sup>၇</sup> ညှဉ်းပမ်းနှိပ်စက်

ခြင်းဒုက္ခကို ခံရသောသင်တို့အား ဘုရားသခင်သည် ငြိမ်သက်ခြင်းကို ပေးတော်မူလိမ့်မည်။ သခင်ယေရှုထင်ရှားပေါ်ထွန်းလာသောအခါ ဘုရားသခင်သည် ငါတို့အား ဤကူညီမစခြင်းကို ပေးတော်မူလိမ့်မည်။ သခင်ယေရှုသည် တန်ခိုးရှိသော ကောင်းကင်တမန်များနှင့်အတူ ကောင်းကင်ဘုံမှ ကြွဆင်းတော်မူလိမ့်မည်။<sup>၈</sup> ဘုရားသခင်ကို မသိသောသူတို့အား စီးလျှံအားဖြင့် အပြစ်ပေးရန်သူသည် ကောင်းကင်ဘုံမှ ကြွဆင်းလာတော်မူလိမ့်မည်။ ငါတို့သခင်ယေရှုခရစ်တော်၏ ဝေပင်လီတရားတော်ကို လက်ခံရန် ငြင်းပယ်သော ထိုသူတို့အား အပြစ်ဒဏ်ပေးတော်မူလိမ့်မည်။<sup>၉</sup> ထိုသူတို့သည် ထာဝရပျက်စီးခြင်း၌ အဆက်မပြတ်ဆက်လက်၍ အပြစ်ဒဏ်ကို ခံရကြလိမ့်မည်။ သူတို့သည် ဘုရားသခင်နှင့် အတူနေရန် အခွင့်ရကြလိမ့်မည် မဟုတ်။ ထိုသူတို့အား သူ၏ကြီးမားသောတန်ခိုးတော်မှ ဝေးကွာစေပြီး ထိန်းသိမ်းခြင်းကို ခံရကြလိမ့်မည်။<sup>၁၀</sup> သခင်ယေရှု ကြွလာတော်မူသောနေ့ရက်၌ ဤအရာများဖြစ်ပျက်လိမ့်မည်။ ယေရှုသည် သူ၏ သန်ရှင်းသူတို့နှင့်အတူ ဘုန်းအသရေတော်ထင်ရှားခြင်းကို ခံယူရန် ကြွလာတော်မူလိမ့်မည်။ ယုံကြည်သူအားလုံးတို့သည် ယေရှုရှေ့တော်၌ အလွန်အံ့ဩခြင်းရှိကြလိမ့်မည်။ သင်တို့သည်လည်း ထိုယုံကြည်သူများအုပ်စုထဲတွင် ရှိနေကြလိမ့်မည်။ အဘယ်ကြောင့်ဆိုသော် သင်တို့သည် ငါတို့ဟောပြောသောအရာများကို ယုံကြည်ကြ၏။

<sup>၁၁</sup> ထိုအကြောင်းကြောင့် ငါတို့သည် သင်တို့အတွက် အစဉ်မပြတ်ဆုတောင်းရကြ၏။ သူသည် သင်တို့အား ခေါ်တော်မူသည့် ကောင်းသောနည်းလမ်း၌ သင်တို့အသက်ရှင်ရန် ငါတို့ဘုရားသခင်သည် သင်တို့ကို ကူမပါမည်အကြောင်း ငါတို့ဆုတောင်း၏။ သင်တို့၌ရှိသော ကောင်းမြတ်ခြင်းသည် သင်တို့အား ကောင်းသောအရာကို ပြုချင်အောင် လုပ်ဆောင်စေပါမည်။ သင်တို့၌ ရှိသော ယုံကြည်ခြင်းသည် သင်တို့အား အမှုကို ဆောင်ရွက်စေပါမည်။ သင် တို့သည် ဤအရာများတို့ကို

ပို၍ပို၍ပြုစေရန် ဘုရားသခင်သည် သူ၏တန်ခိုး တော်အားဖြင့် သင်တို့ကိုကူညီပါမည်အကြောင်း ငါတို့ဆုတောင်း၏။<sup>၂</sup> ငါတို့သခင်ယေရှုခရစ်တော် ၏နာမတော်သည် သင်တို့အထံ၌ ဘုန်းထင်ရှား တော်မူပါမည်အကြောင်း ဤအရာအားလုံးတို့ကို ငါ တို့ဆုတောင်းကြ၏။ သင်တို့သည် သူ့အားဖြင့် ဘုန်း ထင်ရှားခြင်းရှိကြပါမည်။ ထိုဘုန်းအသရေသည် ငါ တို့ဘုရားသခင်နှင့် သခင်ယေရှုခရစ်တော်၏ ကျေး ဇူးတော် (ကြင်နာခြင်း) အားဖြင့် လာ၏။

**ဆိုးညစ်သော ဒုစရိုက်များဖြစ်ပျက်လာခြင်း**

ညီအစ်ကို မောင်နှမတို့ ငါတို့ သခင်ယေရှု ခရစ်တော် ကြွလာမည့်အကြောင်း တစ်စုံတစ် ရာကို ငါတို့ပြောရန်ရှိ၏။ ငါတို့သည် သူနှင့်အတူ တကွ တွေ့ဆုံရမည့်အချိန်ကာလအကြောင်းကို သင်တို့အား ပြောပြချင်ကြ၏။<sup>၁</sup> ဘုရားသခင်၏ နေ့ ရက်သည် ရောက်လာပြီးဖြစ်သည်ဟု သင်တို့ကြား ရလျှင်လည်း သင်တို့သည် စိတ်နှလုံး၌ အလွယ် တကူ ဝမ်းနည်းခြင်း သို့မဟုတ် ကြောက်ရွံ့ခြင်း မရှိကြနှင့်။ အချို့သောသူတို့သည် ဤအရာကို ပရောဖက်ပြုခြင်း သို့မဟုတ် အခြားသောသတင်း စကားဟောပြောခြင်းအားဖြင့် ပြောဆိုပေမည်။ သို့ မဟုတ် အချို့သောသူတို့သည် ငါတို့ထံမှ လာခဲ့ ကြသည်ဟု သင်တို့အားပြောနေကြသည်ကို သင် တို့သည် စာထဲ၌ဖတ်ရှုနိုင်ပေမည်။<sup>၂</sup> သင်တို့သည် မည်သည့်နည်းလမ်းမဆို မည်သူတစ်ဦးတစ်ယောက် မျှ၏ လိမ်လည်လှည့်ဖြားခြင်းကို မခံကြရစေနှင့်။ ဘုရားသခင်ထံတော်မှ သွေဖီထွက်သွားခြင်းအမှု မဖြစ်မီ ထိုသခင်ဘုရား၏နေ့ရက်သည် ရောက်လာ လိမ့်မည်မဟုတ်။ ဒုစရိုက်လူသည် ပေါ်လာခြင်း မရှိသေးလျှင် ထိုနေ့ရက်သည် ရောက်လာလိမ့်မည် မဟုတ်။ ထိုဒုစရိုက်လူသည် အပယ်ငရဲနှင့် စပ် ဆိုင်၏။<sup>၃</sup> ထိုဒုစရိုက်လူသည် ဘုရားသခင်ဟု ခေါ် သောမည်သည့်အမှုအရာကိုမဆို ဆန့်ကျင်ဆီးတား ၏။ ထိုဒုစရိုက်လူသည် ဘုရားသခင်ဟုခေါ်သော မည်သည့်အရာကိုမဆို သို့မဟုတ် လူတို့ကိုးကွယ် သော မည်သည့်အရာကိုမဆို ထိုအရာအားလုံးတို့ ၏ အထက်၌ ကိုယ်ကိုယ်ကို တင်မြှောက်ထား၏။ ထိုဒုစရိုက်လူသည် ဘုရားသခင်၏ဗိမာန်တော် အထံသို့ပင် သွား၍ ထိုအရပ်၌ ထိုင်လေ၏။  
<sup>၄</sup> ထို့နောက် သူ့ကိုယ်သူ ဘုရားဖြစ်သည်ဟု ဆို ၏။ ဤအရာများဖြစ်ပျက်မလာမီ သင်တို့အား ငါ

ကြိုတင်ဟောထားသည်တို့ကို အောက် မေ့သတိရ ကြပါ။<sup>၆</sup> ထိုဒုစရိုက်လူသည် ယခုပင်လျှင် အဘယ် အရာကို ရပ်ဆိုင်းစေသည်ကို သင်တို့သိကြ၏။ ယခု တွင် သူ့အား ရပ်ဆိုင်းထားလျက်ရှိရာ အချိန်ကာလ စေ့သောအခါ သူသည်ပေါ်ထွက်လာလိမ့်မည်။<sup>၇</sup> ပျက် စီးခြင်း ဒုစရိုက်၏ လျှို့ဝှက်နက်နဲသော တန်ခိုးသည် ယခုတွင် ဤလောကထဲ၌ အလုပ်လုပ်လျက်ရှိနှင့် ပြီး ဖြစ်၏။ သို့သော်လည်း ထိုပျက်စီးခြင်းဒုစရိုက် ၏ လျှို့ဝှက်နက်နဲသော တန်ခိုးတော်ကို ရပ်ဆိုင်း စေတော်မူသောသူတစ် ယောက်သည် ဤနေရာ၌ ရှိနေတော်မူ၏။ သူသည် ရွှေလျားပယ်ရှားခြင်း (အဝေး သို့ယူသွား ပြီးပယ်ဖျက်ခြင်း) မရှိမီ တိုင်အောင် ထို တန်ခိုးကို သူသည် ဆက်လက်၍ ရပ်ဆိုင်းစေတော် မူလိမ့်မည်။<sup>၈</sup> ထို့နောက် ပျက်စီးခြင်းဒုစရိုက်လူ သည် ပေါ်လာ (ရောက်လာ) လိမ့်မည်။ သခင်ယေရှု သည် သူ၏နှုတ်မှမုတ်လိုက်သော လေအားဖြင့် ထို ပျက်စီးခြင်းဒုစရိုက်လူကို သတ်တော်မူလိမ့်မည်။ သခင်ယေရှုသည် ထိုပျက်စီးခြင်းဒုစရိုက်လူကို မိမိ ၏ကြွလာတော်မူခြင်း ဘုန်းအသရေတော်အားဖြင့် ပျက်စီးစေတော်မူလိမ့်မည်။<sup>၉</sup> ပျက်စီးခြင်းဒုစရိုက် လူသည် စာတန် (မာရ်နတ်) ၏ တန်ခိုးအားဖြင့် ရောက် လာလိမ့်မည်။ သူသည် ကြီးမားသော တန်ခိုးကို ရ လိမ့်မည်။ သူသည် များစွာသောခြားနားသည့် မှား ယွင်းသောနိမိတ်လက္ခဏာများ၊ အမှတ်လက္ခဏာ များနှင့် အံ့ဩဖွယ်များကို ပြုလိမ့်မည်။<sup>၁၀</sup> ပျက်စီး ခြင်း ဒုစရိုက်လူသည် ပျောက်ဆုံးနေသောထိုသူ တို့ကို ပရိယာယ်ဖြင့် လှည့်စားရန် ဆိုးညစ်သော ဒုစရိုက်အမျိုးအစား ရှိသူမျှတို့ကို အသုံးပြုလာလိမ့် မည်။ ထိုသူတို့သည် ပျောက်ဆုံးကြ၏။ အဘယ် ကြောင့်ဆို သော် သူတို့သည် သမ္မာတရားကို ချစ် ရန်ငြင်းပယ်ခဲ့ကြ၏။ (အကယ်၍ သူတို့သည် သမ္မာ တရားကိုချစ်ကြလျှင် သူတို့သည် ကယ်တင်ခြင်း သို့ ရောက်လိမ့်မည်)။<sup>၁၁</sup> သို့သော်လည်း ထိုသူတို့ သည် သမ္မာတရားကိုချစ်ရန် ငြင်းပယ်ခဲ့ကြ၏။ ထို့ ကြောင့် ဘုရားသခင်သည် သူတို့အား သမ္မာတရား မှ ဝေးသွားရန် သူတို့အား ဦးဆောင်သော တန်ခိုး ကြီးသော တစ်စုံတစ်ရာကို သူတို့ဆီသို့ စေလွှတ် တော်မူ၏။ သူတို့သည် ထိုမမှန်ကန်သော တစ်စုံ တစ်ရာကို ယုံကြည်ရမည်အကြောင်းကို ဘုရားသ ခင်သည် ထိုတန်ခိုးကို သူတို့ဆီသို့ စေလွှတ်တော် မူ၏။<sup>၁၂</sup> ထို့ကြောင့် သမ္မာတရားကို မယုံကြည် သော ထိုသူအားလုံးတို့သည် တရားစီရင်ခြင်းကို ခံ

ရကြလိမ့်မည်။ သူတို့သည် သမ္မာတရားကို မယုံကြည်ခဲ့ကြ။ သူတို့သည် ဆိုးညစ်သောအရာတို့၌ ဝမ်းမြောက်ကြ၏။

**သင်တို့သည် ကယ်တင်ခြင်းအတွက် ရွေးကောက်ခံရသူများဖြစ်ကြခြင်း**

<sup>၁၅</sup>ညီအစ်ကိုမောင်နှမများတို့၊ သခင်ဘုရားသည် သင်တို့ကိုချစ်တော်မူ၏။ ဘုရားသခင်သည် သင်တို့အား ကယ်တင်ခြင်းသို့ရောက်ရန် အစအဦးမှ ရွေးကောက်တော်မူ၏။ ထို့ကြောင့် ငါတို့သည် သင်တို့အတွက်ကြောင့် အစဉ်မပြတ် ဘုရားသခင်၏ ကျေးဇူးတော်ကို ချီးမွမ်းကြ၏။ သင်တို့ကို သန့်ရှင်းစေတော်မူသောဝိညာဉ်တော်နှင့် သမ္မာတရား၌ သင်တို့၏ယုံကြည်ခြင်းအားဖြင့် သင်တို့သည် ကယ်တင်တော်မူခြင်းသို့ ရောက်ကြ၏။<sup>၁၆</sup> သင်တို့သည် ထိုကယ်တင်ခြင်းကို ရရှိခံယူရန် ဘုရားသခင်သည် သင်တို့ကိုခေါ်တော်မူ၏။ သူသည် သင်တို့ ဟောပြောသော ဝမ်းမြောက်စရာ သတင်းကောင်းကို အသုံးပြုခြင်းအားဖြင့် သင်တို့ကို ခေါ်တော်မူ၏။ သင်တို့သည် ငါတို့ သခင်ယေရှုခရစ်တော်၏ ဘုန်းအသရေတော်ကို ဝေမျှခံစားနိုင်မည်အကြောင်း ဘုရားသခင်သည် သင်တို့ကို ခေါ်တော်မူ၏။<sup>၁၇</sup> ထို့ကြောင့် ညီအစ်ကိုမောင်နှမများတို့ သင်တို့အား ငါတို့ သွန်သင်ခြင်းများ၌ ခိုင်ခံ့စွာရပ်လျက် ဆက်လက်ယုံကြည်ခြင်းရှိကြပါ။ ငါတို့သည် သင်တို့အား ထိုအရာတို့ကို ငါတို့၏ ဟောပြောခြင်းနှင့် သင်တို့ကို ငါတို့ပေးသောစာဖြင့် သွန်သင်ကြ၏။<sup>၁၈-၁၉</sup> သင်တို့သည် ခပ်သိမ်းသောကောင်းမွန်သည့် အရာတို့ကိုပြုခြင်းနှင့် ပြောဆိုခြင်းတို့တွင် သခင်ယေရှုခရစ်တော်ကိုယ်တော်တိုင်နှင့် ငါတို့အဖေဘုရား သခင်သည် သင်တို့ကို နှစ်သိမ့်သက်သာစေပြီး ခွန်အားနှင့်ပြည့်စုံစေရန် ငါတို့သည် ဆုတောင်းကြ၏။ ဘုရားသခင်သည် ငါတို့ကို ချစ်တော်မူ၏။ သူသည် ငါတို့အား ကောင်းသောမျှော်လင့်ခြင်းနှင့် နှစ်သိမ့်သက်သာခြင်းတို့ကို ဆက်လက်၍ ထာဝရတည်ရှိစေရန် သူ၏ကျေးဇူးတော် (ကြင်နာခြင်း) အားဖြင့် ပေးတော်မူ၏။

**ငါတို့အတွက်ဆုတောင်းကြ**

**၃**ညီအစ်ကိုမောင်နှမများတို့ ယခုတွင် ငါတို့အတွက် ဆုတောင်းပေးကြပါ။ သခင်ဘုရား၏ သွန်သင်တော်မူခြင်းတရားသည် လျင်မြန်စွာ ဆက်လက်ပျံ့နှံ့စေရန် ဆုတောင်းကြပါ။ သင်တို့၌ ဖြစ်

ပျက်ခဲ့သည်နည်းတူ လူတို့သည် ထိုသွန်သင်တော်မူခြင်းတရားကို ကြည့်ညှိလေးမြတ်ခြင်းရှိလိမ့်မည်အကြောင်း ဆုတောင်းကြပါ။<sup>၂</sup> ငါတို့သည် မကောင်းသောအမှုနှင့် ဆိုးညစ်သောသူတို့မှ ကွယ်ကာခြင်းသို့ရောက်မည်အကြောင်း ဆုတောင်းကြပါ။ (လူအားလုံးတို့သည် ဘုရားသခင်ကို မယုံကြည်ကြ)။

<sup>၃</sup> သို့သော်လည်း သခင်ဘုရားသည် သစ္စာနှင့် ပြည့်စုံတော်မူ၏။ သူသည် သင်တို့ကို ခွန်အားနှင့် ပြည့်စုံစေ၍ ဆိုးညစ်သောသူ (မာရ်နတ်) မှ ကွယ်ကာတော်မူလိမ့်မည်။<sup>၄</sup> ငါတို့သည် သင်တို့အား ဟောပြောသမျှအရာတို့ကို သင်တို့သည် ပြုလျက်ရှိကြသည်ကို သခင်ဘုရားသည် ငါတို့အား သေချာစိတ်ချစွာ ခံစားစေတော်မူ၏။ သင်တို့သည် ထိုအရာတို့ကို ဆက်လက်၍ ပြုလုပ်ရမည်ကိုလည်း ငါတို့သိကြ၏။<sup>၅</sup> သခင်ဘုရားသည် သင်တို့၏စိတ်နှလုံးများကို ဘုရားသခင်၏ ချစ်ခြင်းမေတ္တာနှင့် ခရစ်တော်၏ စိတ်ရှည်သည်းခံခြင်းအထံသို့ ပို့ဆောင်တော်မူလိမ့်မည်အကြောင်း ငါတို့ဆုတောင်းကြ၏။

**အလုပ်လုပ်ရန် တာဝန်ယူခြင်း**

<sup>၆</sup>ညီအစ်ကိုမောင်နှမများတို့ ငါတို့သခင်ယေရှုခရစ်တော်၏အခွင့်အာဏာ (တန်ခိုးတော်) အားဖြင့် မည်သည့်ယုံကြည်သူမဆို အလုပ်လုပ်ရန် ငြင်းပယ်သောသူတို့ထံမှ အဝေးသို့ရှောင်၍ နေကြရန် ငါတို့သည် သင်တို့အား ပညတ်ထားကြ၏။ အလုပ်လုပ်ရန် ငြင်းပယ်သောသူတို့သည် သူတို့အား ငါတို့ သွန်သင်သောတရားတော်ကို လိုက်လျော့ခြင်း မရှိ။<sup>၇</sup> သင်တို့သည် ငါတို့ကဲ့သို့ အသက်ရှင်နေကြရမည်အကြောင်းကို သင်တို့ကိုယ်တိုင်လည်း သိကြ၏။ ငါတို့သည် သင်တို့နှင့်အတူ ရှိနေစဉ် ပျင်းရိခြင်းသည် ငါတို့၌မရှိ။<sup>၈</sup> ငါတို့သည် အခြားသောသူ၏ အစားအစာကို စားသောက်ခဲ့ကြသော အခါ ငါတို့သည် ထိုအရာအတွက် အခကိုပေးကြ၏။ ငါတို့သည် သင်တို့အထံရှိ မည်သူကိုမှ နှောင့်ယှက်ခြင်း၊ ဆင်းရဲဒုက္ခကို မဖြစ်စေရန် ငါတို့သည် ထိုသို့ အလုပ်လုပ်လျက်နေကြ၏။ ငါတို့သည် နေရာညပါ အလုပ်လုပ်ခဲ့ကြ၏။<sup>၉</sup> ငါတို့ကို ကူညီရန်အတွက် သင်တို့အား တောင်းဆိုရသော အခွင့် ငါတို့၌ရှိ၏။ သို့သော်လည်း ငါတို့သည် ကိုယ်ကိုယ်ကို ကြည့်ရှုစောင့်ရှောက်နိုင်မည်အကြောင်း အလုပ်လုပ်ခဲ့ကြ၏။ ထို့ကြောင့် ငါတို့သည် သင်တို့လိုက်လျော့ရန်အတွက် ပုံသက်သေတစ်ခုဖြစ်၏။

<sup>၁၀</sup> ငါတို့သည် သင်တို့နှင့်အတူ ရှိနေသောအခါ ငါ

တို့သည် ဤစည်းကမ်းဥပဒေကို ပေးခဲ့ကြ၏။ “အကယ်၍ လူတစ်ယောက်သည် အလုပ်မလုပ်ဘဲနေလျှင် သူသည် အစာကိုလည်း မစားဘဲနေရမည်”။

<sup>၁၁</sup> သင်တို့တွင် အချို့သောလူတို့သည် အလုပ်လုပ်ရန်ငြင်းပယ်ကြသည်ကို ငါတို့ကြားရ၏။ သူတို့သည် မည်သည့်အရာကိုမျှ မလုပ်ကြ။ သူတို့သည် သူတပါး၏ အသက်တာများ၌ ကိုယ်ကိုယ်ကို အလုပ်များလျက် ရှုတ်ထွေးအောင်ပြုကြ၏။ <sup>၁၂</sup> ထိုသူတို့သည် အခြားသောသူတို့အား ဒုက္ခပေးနှောင့်ယှက်ခြင်းကို ရပ်ကြရန် ငါတို့ပညတ်ထားကြ၏။ သူတို့၏ အစားအစာအတွက် အလုပ်လုပ်၍ ကိုယ်လုပ်အားဖြင့် ရှာရမည်အကြောင်း သူတို့အား ငါတို့သည် ပညတ်ထားကြ၏။ သူတို့သည် ဤအရာကို ပြုကြရန် သခင်ယေရှုခရစ်တော်၏ နာမတော်၌ ငါတို့ တောင်းပန်ပြောဆိုကြ၏။ <sup>၁၃</sup> ညီအစ်ကိုမောင်နှမများတို့၊ ကောင်းသောအရာကိုပြုခြင်းတွင် မည်သည့်အခါမျှ မောပန်းခြင်းမရှိကြနှင့်။

<sup>၁၄</sup> အကယ်၍ တစ်စုံတစ်ယောက်သည် ဤစာအားဖြင့် သင်တို့အား ငါတို့ပြောဆိုသောအရာကို နာခံခြင်းမရှိလျှင် ထိုသူသည် မည်သူဖြစ်သည်ကို

အောက်မေ့သတိရကြပါ။ ထိုသူနှင့်အတူ ပေါင်းဖော်ခြင်းမပြုကြနှင့်။ ထိုအခါ ထိုသူသည် ရှက်ကြောက်ခြင်းကို ခံစားရပါလိမ့်မည်။ <sup>၁၅</sup> သို့သော်လည်း သူ့အား ရန်သူသဖွယ် မဆက်ဆံကြနှင့်။ သူ့အား ညီအစ်ကိုတစ်ယောက်ကဲ့သို့ သတိပေးဆုံးမကြပါ။

**နောက်ဆုံးမှာတမ်း**

<sup>၁၆</sup> ငြိမ်သက်ခြင်း၏အရှင်သခင်သည် သင်တို့အား ငြိမ်သက်ခြင်းကို ပေးပါမည်အကြောင်း ငါတို့ ဆုတောင်းကြပါ၏။ သူသည် သင်တို့အား ငြိမ်သက်ခြင်းကို အချိန်ရှိသမျှနှင့် နည်းလမ်းရှိသမျှတို့အားဖြင့် ပေးတော်မူလိမ့်မည်အကြောင်း ငါတို့ ဆုတောင်းကြ၏။ သခင်ဘုရားသည် သင်တို့အားလုံးနှင့်အတူရှိပါစေသော။ <sup>၁၇</sup> ငါသည် ပေါလုဖြစ်၏။ ယခုတွင် ငါသည် ဤစာကို ငါကိုယ်တိုင် လက်ရေးဖြင့် အဆုံးသတ်၏။ ငါပေးသောစာအားလုံးတို့သည် ငါထံမှဖြစ်ကြသည်ကို ဤစာအားဖြင့် ထင်ရှားစေ၏။ <sup>၁၈</sup> ဤအရာသည် ငါရေးသားသော နည်းစနစ်ဖြစ်၏။ ငါတို့ သခင်ယေရှုခရစ်၏ ကျေးဇူးတော် (ကြင်နာခြင်း)သည် သင်တို့အားလုံးအပေါ်၌ ရှိပါစေသော။

သက်သာလောနိတ်ဩဝါဒစာဒုတိယစောင်ပြီး၏။